




ජාතික විගණන කාර්යාලය

தேசிய கணக்காய்வு அலுவலகம்

NATIONAL AUDIT OFFICE




මගේ අංකය
எனது இல.
My No. }

එම්එස්/බී/එන්එම්/ආර්එස්
/1/21/17

ඔබේ අංකය
உமது இல.
Your No. }

දිනය
திகதி
Date }

2022 සැප්තැම්බර් 09 දින



සභාපති
ජාතික ඖෂධ නියාමන අධිකාරිය

ජාතික ඖෂධ නියාමන අධිකාරියේ 2021 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන සහ වෙනත් නෛතික හා නියාමන අවශ්‍යතා පිළිබඳව 2018 අංක 19 දරන ජාතික විගණන පනතේ 12 වන වගන්තිය ප්‍රකාරව විගණකාධිපති වාර්තාව

යටපත් කිරීමේ වාර්තාව මේ සමඟ එවා ඇත.

ඩබ්ලිව්.පී.සී. වික්‍රමරත්න
විගණකාධිපති

- පිටපත්- 01. ලේකම්, සෞඛ්‍ය අමාත්‍යාංශය
- 02. ලේකම්, මුදල්, ආර්ථික ස්ථායීකරණ සහ ජාතික ප්‍රතිපත්ති අමාත්‍යාංශය



ජාතික විගණන කාර්යාලය

தேசிய கணக்காய்வு அலுவலகம்

NATIONAL AUDIT OFFICE




මගේ අංකය
எனது இல.
My No.

එම්එස්/බී/එන්එම්ආර්එස්/1/21/17
Your No.

ඔබේ අංකය
உமது இல.
Your No.

දිනය
திகதி
Date

2022 සැප්තැම්බර් 09 දින



සභාපති
ජාතික ඖෂධ නියාමන අධිකාරිය

ජාතික ඖෂධ නියාමන අධිකාරියේ 2021 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන සහ වෙනත් නෛතික හා නියාමන අවශ්‍යතා පිළිබඳව 2018 අංක 19 දරන ජාතික විගණන පනතේ 12 වන වගන්තිය ප්‍රකාරව විගණකාධිපති වාර්තාව

1. මූල්‍ය ප්‍රකාශන

1.1 තත්ත්වගණනය කළ මතය

ජාතික ඖෂධ නියාමන අධිකාරියේ 2021 දෙසැම්බර් 31 දිනට මූල්‍ය තත්ත්වය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ එදිනෙන් අවසන් වර්ෂය සඳහා මුදල් ප්‍රවාහ ප්‍රකාශනය සහ මූල්‍ය ප්‍රකාශනවලට අදාළ සටහන්, සාරාංශගත වැදගත් ගිණුම්කරණ ප්‍රතිපත්තිවලින් සමන්විත 2021 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාව සමඟ සංයෝජිතව කියවිය යුතු 2018 අංක 19 දරන ජාතික විගණන පනතේ සහ 1971 අංක 38 දරන මුදල් පනතේ විධිවිධාන ප්‍රකාර මාගේ විධානය යටතේ විගණනය කරන ලදී. ආණ්ඩුක්‍රම ව්‍යවස්ථාවේ 154(6) ව්‍යවස්ථාව ප්‍රකාරව මාගේ වාර්තාව යථා කාලයේදී පාර්ලිමේන්තුවේ සභාගත කරනු ලැබේ.

මාගේ වාර්තාවේ තත්ත්වගණනය කළ මතය සඳහා පදනම කොටසේ විස්තර කර ඇති කරුණු වලින් වන බලපෑම හැර, අධිකාරියේ මූල්‍ය ප්‍රකාශන තුළින් 2021 දෙසැම්බර් 31 දිනට මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

1.2 තත්ත්වගණනය කළ මතය සඳහා පදනම

(අ) ශ්‍රී ලංකා ගිණුම්කරණ ප්‍රමිත 1 හි 106 හා 108 ඡේද ප්‍රකාරව ස්කන්ධයේ සියළුම සංරචක ඇතුළත් වන පරිදි ස්කන්ධය වෙනස්වීමේ ප්‍රකාශය පිළියෙළ කළ යුතු වුවද, 2021 දෙසැම්බර් 31 දිනට ප්‍රාග්ධන ප්‍රදාන රු.5,920,019 ක් හා ප්‍රාග්ධන ලාභ රු.64,275,375 ක් ස්කන්ධය වෙනස්වීමේ ප්‍රකාශය තුළ හෙළිදරව් කර නොතිබුණි.

- (ආ) සමාලෝචිත වර්ෂය සඳහා පිළියෙල කර තිබුණු මුදල් ප්‍රවාහ ප්‍රකාශය ශ්‍රී ලංකා ගිණුම්කරණ ප්‍රමිත 7 හි සඳහන් නියමයන්ට අනුකූලව පිළියෙල කර නොකිබිම හේතුවෙන් මෙහෙයුම් ක්‍රියාකාරකම්වලින් ශුද්ධ මුදල් ප්‍රවාහය රු.35,614,587 කින් අඩුවෙන්ද, ආයෝජන ක්‍රියාකාරකම්වලින් ශුද්ධ මුදල් ප්‍රවාහය රු.34,533,678 කින් වැඩියෙන්ද, 2021 ජනවාරි 01 දිනට මුදල් හා මුදල් සමාන දෑ වල අගය රු.951,159 කින් වැඩියෙන්ද හා 2021 දෙසැම්බර් 31 දිනට මුදල් හා මුදල් සමාන දෑ වල අගය රු.129,750 කින් වැඩියෙන්ද දැක්වුණි.
- (ඇ) ශ්‍රී ලංකා ගිණුම්කරණ ප්‍රමිත 8 හි 36 ඡේදය ප්‍රකාරව ගිණුම්කරණ ඇස්තමේන්තුවල වෙනස්වීම් ප්‍රවර්තන වර්ෂයේ විස්තීරණ ආදායම් ප්‍රකාශය තුළ ගැලපිය යුතු වුවද, රු.108,000 ක විගණන ගාස්තු අධි වෙන් කිරීම හා රු.270,777 ක එකතු කළ අගය මත බදු උභය වෙන් කිරීම ස්කන්ධය වෙනස්වීමේ ප්‍රකාශය තුළ රඳවා ගත් ලාභයට ගලපා තිබුණි.
- (ඈ) ශ්‍රී ලංකා ගිණුම්කරණ ප්‍රමිත 12 හි 81 (ඈ) ඡේදය ප්‍රකාරව, පෙර ගිණුම්කරණ කාලපරිච්ඡේදවලට සාපේක්ෂව අදාළ බදු අනුපාතයන්හි වෙනස්කම් පිළිබඳ පැහැදිලි කිරීමක් සමාලෝචිත වර්ෂයේ මූල්‍ය ප්‍රකාශන තුළ හෙළිදරව් කළ යුතු වුවද, අධිකාරිය විසින් පෙර වර්ෂවල අදාළ කර ගත් සියයට 28 ක බදු අනුපාතය සමාලෝචිත වර්ෂයේදී සියයට 14 දක්වා වෙනස් කිරීම පිළිබඳව මූල්‍ය ප්‍රකාශන තුළ හෙළිදරව් කර නොතිබුණි.
- (ඉ) ශ්‍රී ලංකා ගිණුම්කරණ ප්‍රමිත 16 හි 61 ඡේදය ප්‍රකාරව, දේපළ, පිරිසත හා උපකරණවල එලදායී ජීවිත කාලය වාර්ෂිකව සමාලෝචනය කර, අපේක්ෂා කරන තත්ත්වයන් ඇස්තමේන්තුවලින් වෙනස් වන්නේ නම් එම වෙනස්කම් ශ්‍රී ලංකා ගිණුම්කරණ ප්‍රමිත 8 ප්‍රකාරව ප්‍රතිශෝධනය කිරීමට කටයුතු කළ යුතු වුවද, එපරිදි කටයුතු නොකිරීම හේතුවෙන් 2021 දෙසැම්බර් 31 දිනට පොත් අගය ගුණ්‍ය වූ පිරිවැය රු.7,233,052 ක් වූ වත්කම් අයිතම 187 ක් තව දුරටත් භාවිතා කරමින් පැවතුණු අතර මෙම ප්‍රමිතියේ 76 ඡේදය ප්‍රකාරව ඒ පිළිබඳව හෙළිදරව් කිරීමටද කටයුතු කර නොතිබුණි.
- (ඊ) අධිකාරිය පිහිටි කාර්යාල ගොඩනැගිල්ල, ජාතික ඖෂධ තත්ත්ව ආරක්ෂණ පර්යේෂණාගාර ගොඩනැගිල්ල හා එම ඉඩම් සහ වාහන 06 ක් අධිකාරිය වෙත පවරාගැනීමට, තක්සේරු කිරීමට හා ගිණුම්ගත කිරීමට කටයුතු කර නොතිබුණු අතර අධිකාරිය වෙත පවරාගෙන තිබුණු වාහන 03 ක් තක්සේරු කර ගිණුම්ගත කිරීමට කටයුතු කර නොතිබුණි.
- (උ) 2021 දෙසැම්බර් 31 දින වන විට සෘජුවම බැංකුව වෙත ලැබී තිබුණු රු.11,894,247 ක් හඳුනාගෙන නිසි පරිදි ගිණුම්වල ගැලපීමට කටයුතු නොකර හඳුනා නොගත් තැන්පතු ලෙස මූල්‍ය ප්‍රකාශනවල දක්වා තිබුණු බැවින් සමාලෝචිත වර්ෂයේ ලාභය හා 2021 දෙසැම්බර් 31 දිනට ජංගම වගකීම් ඊට සමාන අගයකින් පිළිවෙලින් අඩුවෙන් හා වැඩියෙන් මූල්‍ය ප්‍රකාශනවල දැක්වුණි.

(ඌ) අධිකාරිය විසින් 2018 වර්ෂයේ සිට 2021 වර්ෂය දක්වා ආදායම් බදු ගණනය කිරීමේදී, 2017 අංක 24 දරන දේශීය ආදායම් පනතේ 16 වගන්තිය ප්‍රකාරව පනතේ 04 වන උපලේඛනය මගින් ප්‍රාග්ධන දීමනාව ප්‍රදානය කරනු ලබන වර්ෂ ගණන සංශෝධනය කර තිබීම හා 2021 අංක 10 දරන දේශීය ආදායම් (සංශෝධන) පනතේ 51(2)(4)(ඌ) වගන්තිය ප්‍රකාරව 2020 ජනවාරි 01 දින සිට බලාත්මක වන පරිදි සෞඛ්‍ය රැකවරණ සේවා සැපයීමෙන් ලබන ලැබීම් හා ලාභ මත පනවනු ලබන බද්ද සියයට 14 දක්වා අඩුකර තිබීම පිළිබඳව සැලකිලිමත් නොවීම, 2020 වර්ෂයේ විලම්බිත බදු වියදම ගණනය කිරීමේදී ආරම්භක ශේෂය වැරදි ලෙස යොදා ගෙන තිබීම හා ගිණුම්කරණ දෝෂ සහිතව සමාලෝචිත වර්ෂයේ ප්‍රාග්ධන දීමනාව වැරදි ලෙස ගණනය කර තිබීම යන කරුණු හේතුවෙන් වත්මන් ආදායම් බදු වියදම (Current Income Tax) රු.124,779,725 ක්ද, විලම්බිත ආදායම් බදු වියදම (Differed Income Tax) රු.13,359,739 ක්ද වශයෙන් මුළු ආදායම් බදු වියදම රු.138,139,464 ක් වැඩියෙන් ගණනය කර ගිණුම් ගත කර තිබුණි. තවද 2021 දෙසැම්බර් 31 දිනට මූල්‍ය තත්ත්ව ප්‍රකාශය තුළ ජංගම වගකීම් යටතේ ගෙවිය යුතු ආදායම් බද්ද රු.124,779,725 ක්ද, ජංගම නොවන වගකීම් යටතේ විලම්බිත ආදායම් බද්ද රු.10,413,183 ක්ද වැඩියෙන් දක්වා තිබුණි. ඒ අනුව 2021 දෙසැම්බර් 31 දිනට ගෙවිය යුතු නිවැරදි ආදායම් බද්ද රු.27,056,510 ක් වුවද, අධිකාරිය විසින් 2022 ජුනි 16 දින රු.151,836,233 ක් ආදායම් බදු වශයෙන් ගෙවා තිබීම හේතුවෙන් රු.124,779,723 ක් ආදායම් බදු ලෙස වැඩියෙන් ගෙවා තිබුණි.

(එ) අධිකාරිය වෙත 2019, 2020 හා 2021 වර්ෂවලදී ලැබී තිබුණු ආදායම්වලින් නැවත ගෙවීම සඳහා අනුමත කර තිබුණු නමුත් 2021 දෙසැම්බර් 31 දින වන විටත් ගෙවා නොතිබුණු රු.692,031 ක් එදිනට ගෙවිය යුතු වියදම් ලෙස ගිණුම්ගත කර නොතිබුණි.

(ඒ) අධිකාරිය විසින් පවත්වා තිබුණු එළිමහන් පුහුණු වැඩසටහනට අදාළ රු.527,065 ක වියදම පුහුණු කිරීම් හා සංවර්ධන වියදම (Training and Development) ලෙස ගිණුම්ගත කළ යුතු වුවද, ඉන් රු.65,025 ක් වෙනත් වියදම් යටතේද, රු.45,290 ක් දේශීය ගමන් වියදම් යටතේද ගිණුම්ගත කර තිබුණි. තවද සමරු තිලිණ සඳහා ගෙවිය යුතු රු.138,250 ක් ගිණුම්ගත කර නොතිබුණි.

(ඔ) 2021 දෙසැම්බර් 31 දිනට අත්තිකාරම් ලැබීම් ගිණුමේ රු.72,972,666 ක්වූ ශේෂයට අදාළ විස්තරාත්මක උපලේඛන හා ලැබීම් විස්තර විගණනය සඳහා ඉදිරිපත් නොකෙරුණි.

ශ්‍රී ලංකා විගණන ප්‍රමිතීන්ට (ශ්‍රී.ලං.වි.ප්‍ර) අනුකූලව මා විගණනය සිදු කරන ලදී. මෙම විගණන ප්‍රමිතීන් යටතේ වූ මාගේ වගකීම, මෙම වාර්තාවේ මූල්‍ය ප්‍රකාශන විගණනය සම්බන්ධයෙන් විගණකගේ වගකීම යන කොටසේ තවදුරටත් විස්තර කර ඇත. මාගේ තත්ත්වගණනය කළ මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.3 අධිකාරියේ 2021 වාර්ෂික වාර්තාවේ ඇතුළත් අනෙකුත් තොරතුරු

මෙම විගණන වාර්තාවේ දිනට පසුව මට ලබා දීමට බලාපොරොත්තු වන අධිකාරියේ 2021 වාර්ෂික වාර්තාවේ ඇතුළත් කර ඇති නමුත් මූල්‍ය ප්‍රකාශන සහ ඒ පිළිබඳව වූ මාගේ විගණන වාර්තාවේ ඇතුළත් නොවන තොරතුරු, අනෙකුත් තොරතුරු යන්නෙන් අදහස් වේ. මෙම අනෙකුත් තොරතුරු සඳහා කළමනාකරණය වගකිව යුතුය.

මූල්‍ය ප්‍රකාශන සම්බන්ධයෙන් වූ මාගේ මතයෙන් අනෙකුත් තොරතුරු ආවරණය නොකරන අතර මම ඒ පිළිබඳ කිසිදු ආකාරයක සහතිකවීමක් හෝ මතයක් ප්‍රකාශ නොකරමි.

මූල්‍ය ප්‍රකාශන පිළිබඳ මාගේ විගණනයට අදාළව, මාගේ වගකීම වන්නේ ඉහත හඳුනාගත් අනෙකුත් තොරතුරු ලබා ගත හැකි වූ විට කියවීම සහ එසේ කිරීමේදී අනෙකුත් තොරතුරු මූල්‍ය ප්‍රකාශන සමඟ හෝ විගණනයේදී හෝ වෙනත් ආකාරයකින් ලබාගත් මගේ දැනුම අනුව ප්‍රමාණාත්මක වශයෙන් නොගැලපෙනවාද යන්න සලකා බැලීමයි.

අධිකාරියේ 2021 වාර්ෂික වාර්තාව කියවන විට, එහි ප්‍රමාණාත්මක වරදවා දැක්වීම් ඇති බව මම නිගමනය කළහොත්, නිවැරදි කිරීම සඳහා පාලනය කරන පාර්ශවයන් වෙත එම කරුණු සන්නිවේදනය කළ යුතුය. තව දුරටත් නිවැරදි නොකළ වරදවා දැක්වීම් තිබේ නම්, ඒවා ආණ්ඩුක්‍රම ව්‍යවස්ථාවේ 154 (6) ව්‍යවස්ථාව ප්‍රකාරව මා විසින් යථා කාලයේදී පාර්ලිමේන්තුවේ සභාගත කරනු ලබන වාර්තාවට ඇතුළත් කරනු ඇත.

1.4 මූල්‍ය ප්‍රකාශන පිළිබඳ කළමනාකරණයේ සහ පාලනය කරන පාර්ශවයන්ගේ වගකීම්

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරව මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනයන් තීරණය කිරීම කළමනාකරණයේ වගකීම වේ.

මූල්‍ය ප්‍රකාශන පිළියෙල කිරීමේදී, අධිකාරිය අඛණ්ඩව පවත්වාගෙන යාමේ හැකියාව තීරණය කිරීම කළමනාකරණයේ වගකීමක් වන අතර, කළමනාකාරිත්වය අධිකාරිය ඇවර කිරීමට අදහස් කරන්නේ නම් හෝ වෙනත් විකල්පයක් නොමැති විටදී මෙහෙයුම් නැවැත්වීමට කටයුතු කරන්නේ නම් හැර අඛණ්ඩ පැවැත්මේ පදනම මත ගිණුම් තැබීම හා අධිකාරියේ අඛණ්ඩ පැවැත්මට අදාළ කරුණු අනාවරණය කිරීමද කළමනාකරණයේ වගකීමකි.

අධිකාරියේ මූල්‍ය වාර්තාකරණ ක්‍රියාවලිය සම්බන්ධව පරීක්ෂා කිරීමේ වගකීම, පාලනය කරන පාර්ශවයන් විසින් දරනු ලබයි.

2018 අංක 19 දරන ජාතික විගණන පනතේ 16 (1) උප වගන්තිය ප්‍රකාරව, අධිකාරියේ වාර්ෂික සහ කාලීන මූල්‍ය ප්‍රකාශන පිළියෙල කිරීමට හැකිවන පරිදි ස්වකීය ආදායම්, වියදම්, වත්කම් හා බැරකම් පිළිබඳ නිසි පරිදි පොත්පත් හා වාර්තා පවත්වාගෙන යා යුතුය.

1.5 මූල්‍ය ප්‍රකාශන විගණනය සම්බන්ධයෙන් විගණකගේ වගකීම

සමස්තයක් ලෙස මූල්‍ය ප්‍රකාශන, වංචා සහ වැරදි නිසා ඇතිවන ප්‍රමාණාත්මක සාවද්‍ය ප්‍රකාශනයන්ගෙන් තොර බවට සාධාරණ තහවුරුවක් ලබාදීම සහ මාගේ මතය ඇතුළත් විගණන වාර්තාව නිකුත් කිරීම මාගේ අරමුණ වේ. සාධාරණ සහතිකවීම උසස් මට්ටමේ සහතිකවීමක් වන නමුත්, ශ්‍රී ලංකා විගණන ප්‍රමිති ප්‍රකාරව විගණනය සිදු කිරීමේදී එය සෑමවිටම ප්‍රමාණාත්මක සාවද්‍ය ප්‍රකාශනයන් අනාවරණය කරගන්නා බවට වන තහවුරු කිරීමක් නොවනු ඇත. වංචා සහ වැරදි තනි හෝ සාමූහික ලෙස බලපෑම නිසා ප්‍රමාණාත්මක සාවද්‍ය ප්‍රකාශනයන් ඇතිවිය හැකි අතර, එහි ප්‍රමාණාත්මකභාවය මෙම මූල්‍ය ප්‍රකාශන පදනම් කරගනිමින් පරිශීලකයන් විසින් ගනු ලබන ආර්ථික තීරණ කෙරෙහි වන බලපෑම මත රඳා පවතී.

ශ්‍රී ලංකා විගණන ප්‍රමිති ප්‍රකාරව විගණනයේ කොටසක් ලෙස මා විසින් විගණනයේදී වෘත්තීය විනිශ්චය සහ වෘත්තීය සැකමුසු බවින් යුතුව ක්‍රියාකරන ලදී. මා විසින් තවදුරටත්,

- ප්‍රකාශ කරන ලද විගණන මතයට පදනමක් සපයා ගැනීමේදී වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන් ඇතිවීමේ අවදානම් හඳුනාගැනීම හා තක්සේරු කිරීම සඳහා අවස්ථාවෝචිතව උචිත විගණන පරිපාටි සැලසුම් කර ක්‍රියාත්මක කරන ලදී. වරදවා දැක්වීම හේතුවෙන් සිදුවන ප්‍රමාණාත්මක සාවද්‍ය ප්‍රකාශනයන්ගෙන් සිදුවන බලපෑමට වඩා වංචාවකින් සිදුවන්නාවූ බලපෑම ප්‍රබල වන්නේ ඒවා දුස්සන්ධානයෙන්, ව්‍යාජ ලේඛන සැකසීමෙන්, වේතනාන්විත මහභූරීමෙන්, වරදවා දැක්වීමෙන් හෝ අභ්‍යන්තර පාලනයන් මහභූරීමෙන් වැනි හේතු නිසා වන බැවිනි.
- අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමේ අදහසින් නොවුවද, අවස්ථාවෝචිතව උචිත විගණන පරිපාටි සැලසුම් කිරීම පිණිස අභ්‍යන්තර පාලනය පිළිබඳව අවබෝධයක් ලබාගන්නා ලදී.
- භාවිතා කරන ලද ගිණුම්කරණ ප්‍රතිපත්තිවල උචිතභාවය, ගිණුම්කරණ ඇස්තමේන්තුවල සාධාරණත්වය සහ කළමනාකරණය විසින් කරන ලද සම්බන්ධිත හෙළිදරව් කිරීම් අගයන ලදී.
- සිද්ධීන් හෝ තත්ත්වයන් හේතුවෙන් අධිකාරියේ අඛණ්ඩ පැවැත්ම පිළිබඳ ප්‍රමාණාත්මක අවිනිශ්චිතතාවයක් තිබේද යන්න සම්බන්ධයෙන් ලබාගත් විගණන සාක්ෂි මත පදනම්ව ගිණුම්කරණය සඳහා ආයතනයේ අඛණ්ඩ පැවැත්ම පිළිබඳ පදනම යොදා ගැනීමේ අදාළත්වය තීරණය කරන ලදී. ප්‍රමාණවත් අවිනිශ්චිතතාවයක් ඇති බවට මා නිගමනය කරන්නේ නම් මූල්‍ය ප්‍රකාශනවල ඒ සම්බන්ධයෙන් වූ හෙළිදරව් කිරීම් වලට මාගේ විගණන වාර්තාවේ අවධානය යොමු කළ යුතු අතර, එම හෙළිදරව් කිරීම් ප්‍රමාණවත් නොවන්නේ නම් මාගේ මතය විකරණය කළ යුතුය. කෙසේ වුවද, අනාගත සිද්ධීන් හෝ තත්ත්වයන් මත අඛණ්ඩ පැවැත්ම අවසන් වීමට හැකිය.
- මූල්‍ය ප්‍රකාශනවල විදුහය හා අන්තර්ගතය සඳහා පාදක වූ ගනුදෙනු හා සිද්ධීන් උචිත හා සාධාරණව ඇතුළත් වී ඇති බව සහ හෙළිදරව්කිරීම් ඇතුළත් මූල්‍ය ප්‍රකාශනවල සමස්ථ ඉදිරිපත් කිරීම අගයන ලදී.

මාගේ විගණනය තුළදී හඳුනාගත් වැදගත් විගණන සොයාගැනීම්, ප්‍රධාන අභ්‍යන්තර පාලන දුර්වලතා හා අනෙකුත් කරුණු පිළිබඳව පාලනය කරනු ලබන පාර්ශවයන් දැනුවත් කරමි.

2. වෙනත් නෛතික හා නියාමන අවශ්‍යතා පිළිබඳ වාර්තාව

- 2.1 2018 අංක 19 දරන ජාතික විගණන පනතේ පහත සඳහන් අවශ්‍යතාවයන් සම්බන්ධයෙන් විශේෂ ප්‍රතිපාදන ඇතුළත් වේ.
 - 2.1.1 2018 අංක 19 දරන ජාතික විගණන පනතේ 12 (අ) වගන්තියේ සඳහන් අවශ්‍යතාවන් අනුව, මාගේ වාර්තාවේ තත්ත්වගණනය කළ මතය සඳහා පදනම කොටසේ විස්තර කර ඇති කරුණු වලින් වන බලපෑම හැර විගණනය සඳහා අවශ්‍ය සියලු තොරතුරු සහ පැහැදිලි කිරීම් මා විසින් ලබාගන්නා ලද අතර, මාගේ පරීක්ෂණයෙන් පෙනී යන ආකාරයට නිසි මූල්‍ය වාර්තා අධිකාරිය පවත්වාගෙන ගොස් තිබුණි.
 - 2.1.2 2018 අංක 19 දරන ජාතික විගණන පනතේ 6 (1) (ඇ) (iii) වගන්තියේ සඳහන් අවශ්‍යතාවය අනුව, අධිකාරියේ මූල්‍ය ප්‍රකාශන ඉකුත් වර්ෂය සමඟ අනුරූප වේ.

2.1.3 2018 අංක 19 දරන ජාතික විගණන පනතේ 6 (1) (ඇ) (iv) වගන්තියේ සඳහන් අවශ්‍යතාවය අනුව, මාගේ වාර්තාවේ තත්වවාගණනය කළ මතය සඳහා පදනම කොටසේ (ඔ) ඡේදයේ දක්වා ඇති නිරීක්ෂණ හැර ඉකුත් වර්ෂයේදී මා විසින් සිදුකරන ලද නිර්දේශයන් ඉදිරිපත් කරන ලද මූල්‍ය ප්‍රකාශනවල ඇතුළත්ව ඇත.

2.2 අනුගමනය කරන ලද ක්‍රියාමාර්ග සහ ලබා ගන්නා ලද සාක්ෂි මත හා ප්‍රමාණාත්මක කරුණු වලට සීමා කිරීම තුළ, පහත සඳහන් ප්‍රකාශ කිරීමට තරම් කිසිවක් මාගේ අවධානයට ලක් නොවීය.

2.2.1 2018 අංක 19 දරන ජාතික විගණන පනතේ 12 (ඇ) වගන්තියේ සඳහන් අවශ්‍යතාවය අනුව, අධිකාරියේ පාලක මණ්ඩලයේ යම් සාමාජිකයෙකුට අධිකාරිය සම්බන්ධවී යම් ගිවිසුමක් සම්බන්ධයෙන් සෘජුව හෝ අන්‍යාකාරයකින් සාමාන්‍ය ව්‍යාපාරික තත්වයෙන් බැහැරව සම්බන්ධයක් ඇති බව.

2.2.2 2018 අංක 19 දරන ජාතික විගණන පනතේ 12 (ඊ) වගන්තියේ සඳහන් අවශ්‍යතාවය අනුව, පහත සඳහන් නිරීක්ෂණ හැර යම් අදාළ ලිඛිත නීතියකට හෝ අධිකාරියේ පාලක මණ්ඩලය විසින් නිකුත් කරන ලද වෙනත් පොදු හෝ විශේෂ විධානවලට අනුකූල නොවන ලෙස ක්‍රියා කර ඇති බව.

නීති රීති හා රෙගුලාසිවලට යොමුව

අනුකූල නොවීම

(අ) 2015 අංක 05 දරන ජාතික ඖෂධ නියාමන අධිකාරිය පනත

(i) 58, 59, 82, 83 හා 109 වගන්ති

යම් ඖෂධයක් හෝ වෛද්‍ය උපකරණයක් අධිකාරියේ ලියාපදිංචි නොකර හා අධිකාරියෙන් බලපත්‍රයක් ලබා නොගෙන නිෂ්පාදනය කිරීම හෝ ආනයනය කිරීම නොකළ යුතු අතර ජීවිතයක් බේරාගැනීමට, බෝවන රෝග හෝ වසංගත රෝගයක් පැතිරීම වැළැක්වීමට, ජාතික අවශ්‍යතාවයක් හා ජාතික ආරක්ෂාව වැනි විශේෂිත අවස්ථාවලදී පමණක් ලියාපදිංචියෙන් නිදහස් කිරීමේ ලිපි නිකුත් කිරීමට අධිකාරිය වෙත බලය ලැබී තිබුණි. නමුත් එවැනි තත්වයන් යටතට නොවැටෙන, ලියාපදිංචිය අවලංගුවීම, ලියාපදිංචි සැපයුම්කරුවන් නොසිටීම වැනි හේතු මත රාජ්‍ය ඖෂධ නීතිගත සංස්ථාව හා පෞද්ගලික ආයතන වෙනුවෙන් සමාලෝචිත වර්ෂය තුළදී ලියාපදිංචියෙන් නිදහස් කිරීමේ ලිපි ඖෂධ වෙනුවෙන් 67 ක්ද වෛද්‍ය උපකරණ වෙනුවෙන් 140 ක්ද නිකුත් කර තිබුණි.

(ii) 60 (2), 61, 84(2), 85, 103(2) හා 104 වගන්ති හා උප වගන්ති

අධිකාරිය විසින් ඖෂධ, වෛද්‍ය උපකරණ හා සීමාස්ථ නිෂ්පාදන ලියාපදිංචි කිරීම මෙන්ම ලියාපදිංචිය ප්‍රතික්ෂේප කළ අවස්ථාද ගැසට් පත්‍රයේ පළ කරනු ලබන නියමයන් මගින් මහජනතාව වෙත දැනුම් දිය යුතු වුවද, සමාලෝචිත වර්ෂය තුළදී අධිකාරිය විසින් නිකුත් කර තිබුණු ඖෂධ ලියාපදිංචි සහතික 2,948 ක් හා ප්‍රතික්ෂේප කර තිබුණු අයදුම්පත් 991 ක්ද, වෛද්‍ය උපකරණ ලියාපදිංචි සහතික 315 ක් හා ප්‍රතික්ෂේප කර තිබුණු අයදුම්පත් 23 ක්ද, ගැසට් පත්‍රයේ පළ කිරීමට කටයුතු කර නොතිබුණු අතර ඒ වෙනුවට අධිකාරියේ වෙබ් පිටුවේ පළ කර තිබුණි.

(iii) 69(1)(අ)(i) උපවගන්තිය

වෛද්‍ය උපකරණ ඇගයීම් කමිටුවේ සභාපති වශයෙන් වෛද්‍ය උපකරණ නියාමන අංශයේ ප්‍රධානියා කටයුතු කළ යුතු වුවද, වෛද්‍ය උපකරණ නියාමන අංශයේ ප්‍රධානී තනතුරට නිලධාරියෙකු පත් කර නොතිබීම හේතුවෙන් අධිකාරියේ සභාපති හෝ ප්‍රධාන විධායක නිලධාරී විසින් වෛද්‍ය උපකරණ ඇගයීම් කමිටුවේ සභාපති ධුරය හොබවා තිබුණි.

(iv) 142 වගන්තිය ප්‍රකාරව නිකුත් කර තිබුණු 2019 ඔක්තෝබර් 14 දිනැති අංක 2145/1 දරන අති විශේෂ ගැසට් නිවේදනය මගින් ස්ථාපිත කර තිබුණු ඖෂධ ලියාපදිංචි කිරීමේ හා බලපත්‍ර ලබාදීමේ නියෝග

❖ නියෝග අංක 4, 133 (5) හා නියෝග අංක 134 හි XXIII වන උපලේඛනයේ 08 ඡේදය

ඖෂධ ලියාපදිංචිය සඳහා ඉදිරිපත් කරන සෑම ඉල්ලීමක්ම ලේඛනගත කිරීමට එක් පොදු ලේඛනයක් පවත්වා නොතිබුණි. ඒ හේතුවෙන් ඖෂධ ලියාපදිංචිය සඳහා ඉල්ලුම්පත ලද දිනය, ඉල්ලුම් පත්‍රයේ අංකය, නිෂ්පාදකයාගේ නම, නිෂ්පාදිත රට, බලය ලත් ආනයනකරු, ඖෂධීය නාමය, එම ඖෂධය ඖෂධීය සංයෝගයක් නම් එහි සක්‍රීය සංඝටකවල ඖෂධීය නාමයන්, ඖෂධයේ වෙළඳනාමය, ඖෂධයේ මාත්‍රා ආකාරය, ඖෂධයේ ප්‍රබලතාවය, අයදුම්පත නව හෝ අළුත් කිරීමක් සඳහා වන අයදුම්පතක්ද යන බව, ඖෂධයේ වර්ගය ආදී වූ විස්තර මෙන්ම ඒ ඒ අයදුම්පත වෙනුවෙන් ලද මුදල් පිළිබඳ විස්තර, ඒ ඒ අයදුම්පත ඖෂධ නියාමන අංශය වෙත ඇගයීම සඳහා ඉදිරිපත් කළ දිනය, ඒ ඒ අංශ විසින් ප්‍රතික්ෂේපිත අයදුම්පත්

ප්‍රමාණය හා අනුමත කළ අයදුම්පත් ප්‍රමාණය, ඒ ඒ අංශවල තවදුරටත් ක්‍රියාත්මක වෙමින් පවතින අයදුම්පත් ප්‍රමාණය, ඒ ඒ අංශ විසින් ලියාපදිංචියට ගත කළ කාලය ආදී වූ තොරතුරු විගණනය සඳහා ලබාගත නොහැකි විය. ඒ හේතුවෙන් ඉලක්කගත සැකසුම් කාලසීමාව තුළ ලියාපදිංචි සහතික නිකුත් කරන බව තහවුරු කරගැනීමට නොහැකි විය. ඒ අනුව ඖෂධ ලියාපදිංචිය සහ බලපත්‍ර ලබාදීමේ ක්‍රියාවලිය විනිවිදභාවයෙන් සිදුකර නොතිබුණු බව නිරීක්ෂණය විය. 2021 නොවැම්බර් මස සිට සියළු තොරතුරු ආවරණය වන පරිදි google sheet පවත්වාගෙන යන බවට සභාපති විසින් අදහස් ඉදිරිපත් කර තිබුණු නමුත් 2022 අගෝස්තු 31 දින දක්වාම එම google sheet වෙත පිවිසීම සඳහා අවශ්‍ය මුරපද විගණනය සඳහා ඉදිරිපත් නොකෙරුණි.

(ආ) 2018 අංක 19 දරන ජාතික විගණන පනතේ 40 වගන්තිය

අධිකාරිය වෙනුවෙන් අභ්‍යන්තර විගණකවරයෙක් පත්කර නොතිබුණි.

(ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ VIII පරිච්ඡේදයේ 4.1, 10.1 ඡේද

සති අන්තයන්හි සහ රජයේ නිවාඩු දින රාජකාරිවල නිරතවීම වෙනුවෙන් 1/20 දීමනාව හිමි මාණ්ඩලික නිලධාරියකුට අතිකාල දීමනා ලබාගැනීමට හිමිකමක් නොමැති වුවද, අධිකාරියේ සේවය කරන විධායක නිලධාරියෙකු ඇතුළු මාණ්ඩලික නිලධාරීන් 26 දෙනෙකු වෙත නිවාඩු දින 998 ක් වෙනුවෙන් රු.2,060,455 ක් හා අතිකාල පැය 8,520 ක් වෙනුවෙන් රු.1,977,619 ක් ලෙස 1/20 දීමනාව හා අතිකාල දීමනා යන දීමනා දෙකම ගෙවා තිබුණි.

(ඈ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

(i) මුදල් රෙගුලාසි 237 (ආ)

භාණ්ඩ ලැබී ඇති බවටද, අදාළ බඩු ලේඛන හෝ තොග පොත්වලට ඇතුළත් කර ඇති බවටද සහතිකයක් ලබා නොගෙන සමාලෝචිත වර්ෂය තුළ අවස්ථා 08 කදී රු.578,958 ක ගෙවීම් වඩුවර් සහතික කර තිබුණු බව නියැදි විගණන පරීක්ෂාවකදී අනාවරණය විය.

(ii) මුදල් රෙගුලාසි 371(2) (ආ) හා 2015 ජූලි 14 දිනැති අංක 03/2015 දරන රාජ්‍ය මුදල් දෙපාර්තමේන්තු චක්‍රලේඛය

මාණ්ඩලික නිලධාරියෙකුට පමණක් උපරිමය රු.100,000 ක තත්කාර්ය අත්තිකාරම් නිකුත් කළ හැකි වුවද, මාණ්ඩලික නොවන නිලධාරීන් 08 දෙනෙකු වෙත අවස්ථා 17 කදී රු.1,794,000 ක් තත්කාර්ය අතුරු අග්‍රිම නිකුත් කර තිබුණි. තවද නිකුත් කළ අත්තිකාරම් පියවීමට ප්‍රථම නැවත අත්තිකාරම් නිකුත් කර තිබුණු අවස්ථාද විය.

(iii) මුදල් රෙගුලාසි 128(1)(ඉ), 507, 756, 757, 758, 770 හා 2020 අගෝස්තු 28 දිනැති අංක 01/2020 දරන රාජ්‍ය මුදල් චක්‍රලේඛයේ I කොටසේ 11.1 ඡේදය

ගණන්දීමේ නිලධාරී විසින් සෑම මුදල් වර්ෂයකම දෙසැම්බර් 15 දිනට ප්‍රථම සමීක්ෂණ මණ්ඩල පත්කිරීමට හා එහි වාර්තා ඊළඟ වර්ෂයේ මාර්තු 31 දිනට පෙර ප්‍රධාන ගණන්දීමේ නිලධාරී වෙත පිටපතක් සහිතව විගණකාධිපති වෙත යොමු කිරීමට කටයුතු කළ යුතු වුවද, අධිකාරිය පිහිටවූ 2015 වර්ෂයේ සිටම මුළු පිරිවැය රු.114,561,686 ක්වූ ජංගම නොවන වත්කම් සමීක්ෂණය කර එම වාර්තා විගණකාධිපති වෙත ඉදිරිපත් කර නොතිබුණි.

(iv) මුදල් රෙගුලාසි 1645 (අ) හා 1647(ඉ)

වාහන භාර නිලධාරියා විසින් තමා භාරයේ ඇති එක් එක් වාහනය වෙනුවෙන් 267 වැනි පොදු ආකෘතිය ප්‍රකාරව සම්පූර්ණ කර විධිමත් ලෙස වාහන ලොග් සටහන් පොත්, යාවත්කාලීන කර පවත්වා නොතිබුණි. එසේම වාහන භාර නිලධාරී විසින් තමා භාරයේ ඇති මෝටර් වාහන පිළිබඳව වාහන ලේඛනයක් පවත්වා නොතිබුණි.

(ඉ) භාණ්ඩාගාර චක්‍රලේඛ

(i) 1978 දෙසැම්බර් 19 දිනැති අංක 842 දරන භාණ්ඩාගාර චක්‍රලේඛය

මුළු පිරිවැය රු.114,561,686 ක් වූ දේපල පිරියත හා උපකරණ සම්බන්ධයෙන් ස්ථාවර වත්කම් ලේඛනයක් පවත්වා නොතිබුණි.

(ii) 2017 ජූනි 28 දිනැති අංක 01/2017 දරන මුදල් හා ජනමාධ්‍ය අමාත්‍යාංශ වත්කම් කළමනාකරණ චක්‍රලේඛය

සෑම රාජ්‍ය ආයතනයක් විසින්ම තම ආයතනය යටතේ වන සියලුම වත්කම් පිළිබඳව නිවැරදිව තොරතුරු කොම්ප්‍රොලර් ජනරාල්වරයා වෙත ඉදිරිපත් කළ යුතු අතර එම කටයුතු සම්බන්ධීකරණය කිරීම සඳහා සෑම ආයතනයක් විසින්ම සුදුසු නිලධාරියකු නම් කළ යුතු වුවද, අධිකාරිය විසින් ඒ අනුව කටයුතු කර නොතිබුණි.

(ඊ) රාජ්‍ය ව්‍යාපාර වක්‍රලේඛ

(i) 1994 ජුනි 14 දිනැති අංක 95 දරන හා 2003 ජුනි 02 දිනැති අංක පීඊඩී/12 දරන වක්‍රලේඛය

භාණ්ඩාගාරයේ අනුමැතියකින් තොරව, කාර්ය මණ්ඩලය සඳහා කොවිඩ් 19 දීර්ඝ දීමනා යෝජනා ක්‍රමයක් ක්‍රියාත්මක කර සාමාන්‍ය රාජකාරී දින හා නිවාඩු දිනයන් ලෙස නොසලකා රාජකාරියට වාර්තා කරන දිනකට දින 1 ½ බැගින් දීමනා ගණනය කර ඉකුත් වර්ෂයේදී රු.17,843,781 ක්ද, සමාලෝචිත වර්ෂයේදී රු.44,273,092 ක්ද වශයෙන් රු.62,116,873 ක් දීමනා ලෙස ගෙවා තිබුණි.

(ii) 2003 ජුනි 02 දිනැති අංක පීඊඩී/12 දරන වක්‍රලේඛයේ 5.1.1, 5.1.2 හා 5.1.3 ඡේද

වක්‍රලේඛයේ 5.1.1 හා 5.1.2 ඡේද ප්‍රකාරව සංයුක්ත සැලැස්මක් පිළියෙල කර, 5.1.3 ඡේදය ප්‍රකාරව එහි පිටපත් රේඛීය අමාත්‍යාංශය, රාජ්‍ය ව්‍යාපාර දෙපාර්තමේන්තුව, මහා භාණ්ඩාගාරය සහ විගණකාධිපති වෙත ගිණුම් වර්ෂය ආරම්භ වීමට දින 15 කට පෙර ඉදිරිපත් කළ යුතු වුවද, සමාලෝචිත වර්ෂය සඳහා අධිකාරිය විසින් සංයුක්ත සැලැස්මක් පිළියෙල කර නොතිබුණි.

(iii) 2015 ජුනි 17 දිනැති අංක පීඊඩී/03/2015 දරන වක්‍රලේඛයේ 5.2 ඡේදය

වක්‍රලේඛ විධිවිධානවලට පටහැනිව අධිකාරියේ සභාපතිවරයාට සමාලෝචිත වර්ෂය තුළදී කොවිඩ් 19 දීමනා ලෙස රු.454,827 ක් කිසිදු අනුමැතියකින් තොරව ගෙවා තිබුණි.

(උ) රාජ්‍ය පරිපාලන වක්‍රලේඛ

(i) 2013 ඔක්තෝබර් 07 දිනැති අංක 21/2013 දරන රාජ්‍ය පරිපාලන වක්‍රලේඛයේ 02 (ආ) හා (ඇ) ඡේද

ලීන් මාසයකට උපරිම දින 02 ක් සඳහා පූර්ව අනුමැතිය මත නිවාඩු දිනවල සේවයේ යෙදවීමට හා ගෙවීම් කිරීමට කටයුතු කළ යුතු අතර දින 02 කට වැඩි ගණනක් සේවයේ යෙදවීම අවශ්‍ය වන්නේ නම් අදාළ අමාත්‍යාංශ ලේකම්ගේ පූර්ව අනුමැතිය පෞද්ගලිකව ලබා ගත යුතු වුවද, එවැනි අනුමැතියකින් තොරව අධිකාරියේ විධායක නිලධාරියෙකු ඇතුළු මාණ්ඩලික නිලධාරීන් 22 දෙනෙකුට සමාලෝචිත වර්ෂය තුළදී නිවාඩු දින 415 ක් වෙනුවෙන් රු.909,042 ක් ගෙවීම් කර තිබුණි.

(ii) 2016 දෙසැම්බර් 29 දිනැති අංක 30/2016 දරන රාජ්‍ය පරිපාලන වක්‍රලේඛයේ 3.1 ඡේදය

සෑම ඉන්ධන පරීක්ෂාවකටම පසු මාස 12 ක කාල සීමාවකින් පසුව හෝ කිලෝ මීටර් 25,000 ක දුර ප්‍රමාණයක් ධාවනය කිරීමෙන් පසුව හෝ එන්ජිම සම්බන්ධ ප්‍රධාන අළුත් වැඩියාවකට පසුව හෝ යන කාරණා අතරින් මුලින්ම යෙදෙන අවස්ථාවට පසුව නැවත ඉන්ධන පරීක්ෂාවක් කළ යුතු වුවද, අධිකාරිය විසින් භාවිතා කරන වාහන 09 ක් සම්බන්ධයෙන් එපරිදි කටයුතු කර නොතිබුණි.

2.2.3 2018 අංක 19 දරන ජාතික විගණන පනතේ 12 (උ) වගන්තියේ සඳහන් අවශ්‍යතාවය අනුව පහත සඳහන් නිරීක්ෂණ හැර අධිකාරියේ බලතල, කර්තව්‍ය, සහ කාර්යයන්ට අනුකූල නොවන ලෙස කටයුතු කර ඇති බව.

- (අ) 2015 අංක 05 දරන ජාතික ඖෂධ නියාමන අධිකාරිය පනතේ 14 (ඒ) උප වගන්තිය ප්‍රකාරව, අධිකාරිය විසින් බලපත්‍ර යටතේ ආනයනය කරන ලද ඖෂධ, වෛද්‍ය උපකරණ, සීමාස්ථ නිෂ්පාදන හෝ විමර්ශනාත්මක ඖෂධීය නිෂ්පාදනවල ප්‍රමාණය පිළිබඳ දත්ත රැස් කර නොතිබුණි.
- (ආ) 2015 අංක 05 දරන ජාතික ඖෂධ නියාමන අධිකාරිය පනතේ 23 වන වගන්තිය ප්‍රකාරව, මුදල් වර්ෂය අවසන්වී මාස හයක කාලයක් ඇතුළත අමාත්‍යවරයා වෙත අධිකාරිය විසින් එම මුදල් වර්ෂය ඇතුළත සිදුකරනු ලැබූ කටයුතු පිළිබඳ වාර්ෂික වාර්තාවක් ඉදිරිපත් කරනු ලැබිය යුතු අතර, එම වාර්තාවට විගණකාධිපති වාර්තාව සමඟ අදාළ වර්ෂය සඳහා වූ අධිකාරියේ විගණනය කරන ලද ගිණුම් වාර්තාව සහ එළඹෙන වර්ෂය සඳහා වූ යෝජිත කටයුතු පිළිබඳ වාර්තාවක්ද අමුණා තැබිය යුතුය. එම වාර්තාව ලද දින සිට මාස හයක කාලයක් ඇතුළත අමාත්‍යවරයා විසින් එය පාර්ලිමේන්තුව වෙත ඉදිරිපත් කරනු ලැබිය යුතු වුවද, 2017 වර්ෂයේ සිටම වාර්ෂික වාර්තා පිළියෙල කර අමාත්‍යවරයා වෙත හා පාර්ලිමේන්තුව වෙත ඉදිරිපත් කර නොතිබුණි.
- (ඇ) 2015 අංක 05 දරන ජාතික ඖෂධ නියාමන අධිකාරිය පනතෙහි 41 (2), 66 (2) හා 87 (2) උප වගන්ති ප්‍රකාරව, වෛද්‍ය විද්‍යාව, ඖෂධ වෛද්‍ය විද්‍යාව හා ඖෂධවේදය හෝ වෙනත් අදාළ විෂයයන් පිළිබඳ උපාධියක් සහිත නිලධාරියෙකු, ඖෂධ නියාමන (Medicine Regulatory) අංශයේ, වෛද්‍ය උපකරණ නියාමන (Medicine Devices Regulatory) අංශයේ හා සීමාස්ථ නිෂ්පාදන නියාමන (Border Line Production Regulatory) අංශයේ ප්‍රධානීන් ලෙස පත්කර නොතිබුණි.
- (ඈ) 2015 අංක 05 දරන ජාතික ඖෂධ නියාමන අධිකාරිය පනතේ 43(2) (අ) හා (ආ) සහ 68 (2) (අ) හා (ආ) උප වගන්ති ප්‍රකාරව, ඖෂධ ඇගයීම් කමිටුව හා වෛද්‍ය උපකරණ ඇගයීම් කමිටුව වෙත ලියාපදිංචිය සඳහා ඉදිරිපත් කරනු ලබන ඖෂධ හා වෛද්‍ය උපකරණවල ප්‍රතිලාභ, අවදානම්, ප්‍රත්‍යක්ෂභාවය, තත්ත්වය, ආරක්ෂාකාරී බව, අවශ්‍යතාවය, මිල සහ අවශ්‍ය අවස්ථාවලදී එම ඖෂධවල ඖෂධ ආර්ථික විශ්ලේෂණය නිශ්චිතව දක්වා තාක්ෂණික ඇගයීම් වාර්තාවක් ඉදිරිපත් කළ යුතු වුවද, ඖෂධ ඇගයීම් කමිටුව හා වෛද්‍ය උපකරණ ඇගයීම් කමිටුව විසින් එවැනි තාක්ෂණික ඇගයීම් වාර්තාවක් අධිකාරිය වෙත ඉදිරිපත් කර නොතිබුණි.
- (ඉ) 2015 අංක 05 දරන ජාතික ඖෂධ නියාමන අධිකාරිය පනතේ 69(1)(ආ)(v) උපවගන්තිය ප්‍රකාරව ශ්‍රී ලංකා පරමාණුක බලශක්ති නියාමන සභාවේ අධ්‍යක්ෂ ජනරාල්වරයා හෝ ඔහුගේ නාමිකයෙකු වෛද්‍ය උපකරණ ඇගයීම් කමිටුවට පත් කළ යුතු වුවද, එම පත්කිරීම සිදුකර නොතිබුණි. වෛද්‍ය උපකරණද ඇතුළුව විකිරණශීලී උපකරණ හා ද්‍රව්‍ය ආනයනය හා භාවිතය සම්බන්ධයෙන් බලපත්‍ර නිකුත් කිරීම හා නියාමනය පිළිබඳ බලතල හිමි ශ්‍රී ලංකා පරමාණුක බලශක්ති නියාමන සභාවට වෛද්‍ය උපකරණ ඇගයීම් කමිටුව නියෝජනය කිරීමේ අවශ්‍යතාවය ඉටු වී නොතිබුණි.

- (ඊ) 2015 අංක 05 දරන ජාතික ඖෂධ නියාමන අධිකාරිය පනතේ 72(1) හා 93(1) උප වගන්ති ප්‍රකාරව, වෛද්‍ය උපකරණ හා සීමාස්ථ නිෂ්පාදන ඇගයීම සඳහා ඒ ඒ ඇගයීම් කමිටු වෙත පොදු මාර්ගෝපදේශ නිකුත් කළයුතු වුවද එවැනි මාර්ගෝපදේශ පිළියෙල කර නොතිබුණි. තවද 72 (4) හා 93(4) උප වගන්ති ප්‍රකාරව අදාළ ඇගයීම් පැවැත්වීම සඳහා වූ නිශ්චිත කාලසීමා ඇතුළු අනුගමනය කළ යුතු කාර්ය පටිපාටිය සඳහන් කරමින්, යහපත් නිෂ්පාදන පරිචයන් පිළිබඳ මාර්ගෝපදේශ සහ අධිකාරිය විසින් නිර්දේශ කරනු ලබන වෙනත් අදාළ මාර්ගෝපදේශ බලාත්මක කිරීම සඳහා වෛද්‍ය උපකරණ හා සීමාස්ථ නිෂ්පාදන සම්බන්ධ නියෝග පිළියෙල කරද නොතිබුණි.
- (උ) 2015 අංක 05 දරන ජාතික ඖෂධ නියාමන අධිකාරිය පනතේ 74 (1) හා 95(1) උප වගන්ති ප්‍රකාරව, අවසර දෙනු ලබන වෛද්‍ය උපකරණ හා ලියාපදිංචි කරන ලද සීමාස්ථ නිෂ්පාදන අමාත්‍යවරයා විසින් කලින් කල ලැයිස්තුගත කර නොතිබුණි.
- (ඌ) 2015 අංක 05 දරන ජාතික ඖෂධ නියාමන අධිකාරිය පනතේ 83 (4) (ආ) හා 102(4)(ආ) උප වගන්ති ප්‍රකාරව, ලියාපදිංචිය සඳහා ඉදිරිපත් කරනු ලබන වෛද්‍ය උපකරණ හා සීමාස්ථ නිෂ්පාදනවල තත්ත්වය පරීක්ෂා කිරීම සඳහා ජාතික ඖෂධ තත්ත්ව ආරක්ෂණ පර්යේෂණාගාරය වෙත ඉදිරිපත් කර නොතිබුණි. ඒ සඳහා අවශ්‍ය පහසුකම් පර්යේෂණාගාරය තුළ නොපවතින බවට අධිකාරියේ සභාපති විසින් අදහස් ඉදිරිපත් කර තිබුණි.
- (එ) 2015 අංක 05 දරන ජාතික ඖෂධ නියාමන අධිකාරිය පනතේ 83 (6) හා 102(6) උප වගන්ති ප්‍රකාරව අමාත්‍යවරයා විසින්, වෛද්‍ය උපකරණ හා සීමාස්ථ නිෂ්පාදන ඇගයීම් කමිටු සහ ජාතික ඖෂධ තත්ත්ව ආරක්ෂණ පර්යේෂණාගාරය යන ආයතන විසින් පරීක්ෂා කිරීමේ හෝ ඇගයීමේ ක්‍රියාවලියේදී අනුගමනය කළ යුතු කාර්ය පටිපාටිය, එම පරීක්ෂා කිරීම් හෝ ඇගයීම් ක්‍රියාවලියේ කාල සීමාවන්, වෛද්‍ය උපකරණ ඇගයීම් කමිටුව විසින් රැස්වීම් පැවැත්විය යුතු ආකාරය හා එම රැස්වීම්වලදී අනුගමනය කළ යුතු කාර්ය පටිපාටිය සහ ඉදිරිපත් කළ යුතු වාර්තාවල ඇතුළත් කළ යුතු කාරණා නිශ්චිතව දක්වමින් නියෝග පිළියෙල කර නොතිබුණි.
- (ඒ) 2015 අංක 05 දරන ජාතික ඖෂධ නියාමන අධිකාරිය පනතේ 123 වගන්තිය ප්‍රකාරව, අධිකාරිය වෙත ඉදිරිපත් කරන අභියාචනා අසා තීරණය කිරීම සඳහා අභියාචනා කමිටුවක් පිහිටුවා නොතිබුණි.

2.2.4 2018 අංක 19 දරන ජාතික විගණන පනතේ 12 (ඌ) වගන්තියේ සඳහන් අවශ්‍යතාවය අනුව පහත සඳහන් නිරීක්ෂණ හැර අධිකාරියේ සම්පත් සකසුරුවම් ලෙස, කාර්යක්ෂම ලෙස සහ ඵලදායී ලෙස කාලසීමාවන් තුළ අදාළ නීතිරීතිවලට අනුකූලව ප්‍රසම්පාදනය කර භාවිතා කර නොමැති බව.

- (අ) කුලී පදනම මත ලබා ගෙන තිබුණු නව කාර්යාල ගොඩනැගිල්ලේ කාර්යාල කාමර වෙන් කිරීමේ (Partition) කොන්ත්‍රාත්තුව සඳහා රු.4,898,750 ක අවම ලංසුව ඉදිරිපත් කර තිබුණු ලංසුකරු වෙත 2020 දෙසැම්බර් 17 දින ප්‍රදානය කර තිබුණි. මෙම ප්‍රසම්පාදනයේදී, රජයේ ප්‍රසම්පාදන මාර්ගෝපදේශ සංග්‍රහයේ 2.8.1 (ආ), 2.12, 5.4.8, 6.3.3, 6.3.6 හා 8.12.2 යන මාර්ගෝපදේශවලට අනුව කටයුතු කර නොතිබුණු අතර 5.4.4 මාර්ගෝපදේශය ප්‍රකාරව අත්තිකාරම් ගෙවීමේ සුරක්ෂණයක් ලබා ගැනීමකින් තොරව රු.979,750 ක අත්තිකාරම් නිකුත්කර තිබුණි.

(ආ) සමාලෝචිත වර්ෂය තුළදී රු.6,854,519 ක් වැයකර වෙළඳපොළ මිල සැඟවුම් ක්‍රමය අනුගමනය කරමින් ලී බඩු මිලදී ගෙන තිබුණු නමුත්, රජයේ ප්‍රසම්පාදන අත්පොතේ 2.14.1 ප්‍රකාරව, මුද්‍රා තැබූ මිල ගණන් 05 කට නොඅඩු සංඛ්‍යාවක් කැඳවිය යුතු වුවද, මිල ගණන් 03 ක් පමණක් කැඳවා මිලදී ගැනීම සිදුකර තිබුණි. තවද රජයේ ප්‍රසම්පාදන මාර්ගෝපදේශ සංග්‍රහයේ 2.8.1 (ආ), 6.3.5 (අ), (ආ), (ඇ), 6.3.6, 8.12.3 (අ),(ආ),(ඇ) යන මාර්ගෝපදේශවල සඳහන් විධිවිධානවලට පටහැනි වන ලෙස කටයුතු කරමින් මෙම මිලදී ගැනීම සිදුකර තිබුණි.

(ඇ) රජයේ ප්‍රසම්පාදන මාර්ගෝපදේශ සංග්‍රහයෙහි 9.3.1 (ආ) මාර්ගෝපදේශය ප්‍රකාරව රු.200,000 කට වැඩි වාහන අළුත්වැඩියා කිරීම් සඳහා රේඛීය අමාත්‍යාංශයේ ලේකම්වරයාගේ අනුමැතිය ලබාගත යුතු වුවද, එම සීමාව ඉක්මවා අධිකාරිය සතු වාහන 03 ක් අළුත්වැඩියා කිරීම වෙනුවෙන් එකතුව රු.3,676,401 ක් වැයකර තිබුණු අතර ඒ සඳහා අනුමැතිය ලබා ගැනීමට කටයුතු කර නොතිබුණි. එසේම අළුත්වැඩියාවේදී ඉවත් කළ අමතර කොටස් හා ඒවා භාරගත් බවට ලොග් සටහන් තබා නොතිබුණි. වාහන භාර නිලධාරියා විසින් එම අමතර කොටස් භාර ගෙනද නොතිබුණි.

2.3 වෙනත් කරුණු

(අ) අධිකාරිය විසින් වැඩ නිමකළ ලිපිගොනු ප්‍රවාහනය කර ආරක්ෂිතව ගබඩා කර පවත්වාගෙන යාමේ කොන්ත්‍රාත්තුව 2015 දෙසැම්බර් 01 දින සිට පෞද්ගලික සමාගමක් වෙත ප්‍රදානය කර තිබුණි. කොන්ත්‍රාත්තුව ආරම්භයේ සිට 2021 දෙසැම්බර් 31 දින දක්වා වූ වර්ෂ 06 ක කාලපරිච්ඡේදය තුළදී කොන්ත්‍රාත්කරු වෙත රු.6,062,550 ක් ගෙවා තිබුණි. 2016 වර්ෂයේදී එවකට කොන්ත්‍රාත්කරු භාරයේ පැවති ලිපිගොනු කොටසක් ගංවතුරෙන් හානි වී තිබුණු බව සඳහන් කරමින් 2016 මැයි මාසයේ සිට 2017 අප්‍රේල් මාසය දක්වා වූ වර්ෂය වෙනුවෙන් කොන්ත්‍රාත්කරු වෙත මුදල් ගෙවීම් නවතා තිබුණු නමුත් ගංවතුරෙන් හානිවී තිබුණු ලිපිගොනු සම්බන්ධයෙන් විධිමත් පරීක්ෂණයක් සිදුකර නොතිබුණි. තවද, 2022 ජූනි 30 දින වන විටත් කොන්ත්‍රාත්කරුගේ සේවය ලබා ගනිමින් පැවති අතර වර්ෂ 06 ක් තිස්සේ මේ සඳහා වැයවන පිරිවැය විශ්ලේෂණය කර අධිකාරිය විසින්ම ලේඛණාගාරයක් ස්ථාපිත කිරීම පිළිබඳව අවධානය යොමු කර නොතිබුණි.

(ආ) 2020 අගෝස්තු 28 දිනැති අංක 01/2020 දරන රාජ්‍ය මුදල් චක්‍රලේඛයෙහි II කොටසෙහි 5.1 ඡේදය ප්‍රකාරව සියළුම රජයේ ආයතන, තම ආයතනය විසින් මහජනතාවට සපයනු ලබන සේවාවන් සඳහා අයකරනු ලබන ගාස්තු සමාලෝචනය කර වසර තුනකට වරක් සියයට 15 ක උපරිමයකට යටත්ව සංශෝධනය කර, අදාළ ආදායම් ගණන්දීමේ නිලධාරියා විසින් තම අමාත්‍යාංශ ලේකම්ගේ නිර්දේශයද සහිතව භාණ්ඩාගාරයේ ලේකම්වරයාගේ හෝ භාණ්ඩාගාරයේ නියෝජ්‍ය ලේකම්වරයාගේ අනුමැතිය සඳහා ඉදිරිපත් කළ යුතුය. අධිකාරිය විසින් ඖෂධ, වෛද්‍ය උපකරණ හා සීමාසීම නිෂ්පාදන සම්බන්ධයෙන් ලියාපදිංචි සහතික නිකුත් කිරීම, බලපත්‍ර ලබාදීම, ලියාපදිංචියෙන් නිදහස් කිරීමේ අනුමැතිය, ඇසුරුම් කිරීම සඳහා අනුමැතිය, නියෝජිතායතන පැවරීම සඳහා අනුමැතිය වැනි අනුමැතීන් ලබාදීම, පරීක්ෂණ පැවැත්වීම සහ සපයනු ලබන අනෙකුත් සේවාවන් වෙනුවෙන් අය කරනු ලබන ගාස්තු 2018 ජනවාරි 05 දින අවසන් වරට සංශෝධනය කර තිබුණි. ඒ අනුව සමාලෝචිත වර්ෂය තුළදී ගාස්තු සමාලෝචනය කර අදාළ සංශෝධනයන් භාණ්ඩාගාර අනුමැතිය සඳහා ඉදිරිපත් කිරීමට කටයුතු කළ යුතු වුවද, ඒ අනුව කටයුතු කර නොතිබීම හේතුවෙන් සමාලෝචිත වර්ෂයේ ගාස්තු ආදායම රු.187,913,601 කින් පමණ අහිමිවී තිබුණි.

- (ඇ) ජාතික ඖෂධ තත්ත්ව ආරක්ෂණ පර්යේෂණාගාරය (National Drugs Quality Assurance Laboratory) විසින් පර්යේෂණාගාරයේ ප්‍රමිතිය සම්බන්ධයෙන් අනුකූලතා තක්සේරු පිළිබඳ සහතිකය ලබාගැනීම සඳහා ශ්‍රී ලංකා ප්‍රතිපත්ත මණ්ඩලය වෙත 2020 පෙබරවාරි 06 දින අයදුම්පතක් ඉදිරිපත් කර තිබුණු නමුත් 2022 ජූලි 31 දින වන විටත් එම ප්‍රමිති සහතිකය ලබාගැනීමට අපොහොසත්වී තිබුණු අතර ලබාගෙන ඇති වෙනත් ප්‍රමිති සහතික පිළිබඳ තොරතුරුද විගණනය සඳහා ඉදිරිපත් නොකෙරුණි.
- (ඈ) 2022 - 2026 පස් අවුරුදු සංයුක්ත සැලැස්ම 2022 වර්ෂය ආරම්භවීමට දින 15 කට පෙර පිළියෙල කළ යුතු වුවද, 2022 ජූලි 04 දින වන විට එය පිළියෙල කිරීම සඳහා අධිකාරිය විසින් රු.1,641,600 ක් වැය කර තිබුණු නමුත් එදින වන විටත් සංයුක්ත සැලැස්ම පිළියෙල කර නොතිබුණි.
- (ඉ) 2015 අංක 5 දරන ජාතික ඖෂධ නියාමන අධිකාරි පනතේ 39 වගන්තිය ප්‍රකාරව, තත්ත්වය පරීක්ෂා කිරීම සඳහා ජාතික ඖෂධ තත්ත්ව ආරක්ෂණ පර්යේෂණාගාරය වෙත ඉදිරිපත් කර තිබුණු ඖෂධ සාම්පල් අතරින් 2021 ජනවාරි 01 දින වන විට පරීක්ෂණ වාර්තා ඉදිරිපත් කර නොතිබුණු ඖෂධ සාම්පල් ප්‍රමාණය පිළිබඳව තොරතුරු විගණනය සඳහා ඉදිරිපත් නොකෙරුණි. කෙසේ වෙතත් 2019 හා 2020 වර්ෂ වලදී ලැබී තිබුණු ඖෂධ සාම්පල් 216 ක් අතරින් 157 ක් සඳහාද, සමාලෝචිත වර්ෂයේදී ලැබී තිබුණු ඖෂධ සාම්පල් 477 කින් 299 ක් සඳහාද පමණක් සමාලෝචිත වර්ෂය තුළදී පරීක්ෂණ සහතික නිකුත් කර තිබුණි. ඒ අනුව 2019 වර්ෂයේ සිට 2021 වර්ෂය දක්වා වූ වර්ෂ 03 තුළදී ලැබී තිබුණු ඖෂධ සාම්පල් අතරින් 2022 ජූලි 31 දින වන විටත් පරීක්ෂණ වාර්තා නිකුත් කර නොතිබුණු සාම්පල් සංඛ්‍යාව 91 ක් වූ අතර ඉන් 42 ක්ම අධිකරණය විසින් ඉදිරිපත් කර තිබුණු සාම්පල් විය. අදාළ අධිකරණ කටයුතු සැලකිය යුතු කාලයක සිට ප්‍රමාදවීමට එය හේතුවන බවට වූ මතය විගණනයේදී බැහැර කළ නොහැකි වේ.
- (ඊ) සමාලෝචිත වර්ෂය තුළ අවස්ථා 18 කදී නිලධාරීන්ගේ අතපසුවීම් හා වෙනත් විවිධ හේතු මත එකතුව රු.1,620,119 ක ආදායම් ආපසු ගෙවා තිබුණි. මෙම තත්ත්වය වර්ෂ කිහිපයක සිට පැවති නමුත් අවම කර ගැනීම සඳහා ප්‍රමාණවත් පියවර ගෙන නොතිබුණි.
- (උ) 2018 වර්ෂයේදී, සේවක භාරකාර අරමුදලට ප්‍රමාදවී මුදල් යැවීම, වැට් බදු නිදහස් කිරීම නියමිත කාලය තුළ ඉල්ලීම් නොකිරීම හා රාජ්‍ය ඖෂධ නිෂ්පාදන සංස්ථාව වෙත ගෙවා තිබුණු වැට් බදු අයකර ගැනීමට ඉල්ලීම් කර තිබුණු නමුත් එම ඉල්ලීම් ප්‍රතික්ෂේපවීම වැනි කරුණු හේතුවෙන් අධිභාර හා වැට් බදු ලෙස මුළු මුදල රු.756,173 ක් සමාලෝචිත වර්ෂය තුළදී දේශීය අදායම් දෙපාර්තමේන්තුව වෙත වැඩිපුර ගෙවා තිබුණි.
- (ඌ) ඖෂධ නැවත ලියාපදිංචිය සඳහා ඉදිරිපත් කරන අයදුම්පත් වෙනුවෙන් නැවත ලියාපදිංචි සහතික නිකුත් කිරීම වෙනුවට පැවති ලියාපදිංචිය දීර්ඝ කිරීමේ ක්‍රමවේදයක් අනුගමනය කර තිබුණු නමුත් ඒ සඳහා විධිමත් අනුමැතියක් ලබා ගෙන නොතිබුණි. සමාලෝචිත වර්ෂය තුළදී ඖෂධ නැවත ලියාපදිංචිය සඳහා ඉදිරිපත් කර තිබුණු අයදුම්පත් 3,892 කින් අයදුම්පත් 2,904 ක් වෙනුවෙන් පැවති ලියාපදිංචිය දීර්ඝකර තිබුණු අතර අයදුම්පත් 988 ක් ප්‍රතික්ෂේප කර තිබුණි. ලියාපදිංචිය දීර්ඝ කිරීමේ ක්‍රමවේදය අනුගමනය කිරීම හේතුවෙන් 2015 අංක 5 දරන ජාතික ඖෂධ නියාමන අධිකාරි පනතේ 47(3) හා 59(4) උප වගන්ති ප්‍රකාරව ඖෂධ ඇගයීමට අදාළ විධිවිධාන උල්ලංඝනයවී තිබුණු බව නිරීක්ෂණය විය.

- (ඵ) ලියාපදිංචිය සඳහා ඉදිරිපත් කරන ගොනුවක් (Dossier) ඇගයීම සම්පූර්ණ කිරීමේ උපරිම කාලය දින 300 ක් වුවද, 2020 වර්ෂයේදී ඉදිරිපත් කර තිබුණු Dossiers 146 කට 2022 ජුනි 25 දින වන විටත් ලියාපදිංචි සහතික නිකුත් කර නොතිබුණි. සමාලෝචිත වර්ෂය තුළදී ලියාපදිංචි කර තිබුණු වෛද්‍ය උපකරණ ඩොසියර 25 ක නියැදියක් පරීක්ෂා කිරීමේදී ඩොසියර 06 කම ප්‍රධාන ඇගයීම් කටයුතු සඳහා දින 02 ක් ද, තවත් ඩොසියර 04 ක ප්‍රධාන ඇගයීම් කටයුතු සඳහා මාසයකට අඩු කාලයක්ද ගත කර තිබුණු නමුත් ලියාපදිංචිය අවසන් කිරීම සඳහා වර්ෂ 01 සිට වර්ෂ 03 දක්වා කාල පරාසයක් ගත කර තිබුණි. ඩොසියර 18 ක් අධිකාරියට ලද දින සිට ප්‍රධාන විධායක නිලධාරී විසින් ඖෂධවේදීන් වෙත පැවරීමට මාස 01 ½ ක සිට වර්ෂ 01 ක් අතර කාලයක් ගත කර තිබුණු අතර ඖෂධවේදීන් විසින් ඩොසියර 11 ක් කාර්යසාධන ඇගයීම් සඳහා අදාළ විදුහල (College) හෝ බාහිර ඇගයුම්කරු (External Evaluator) වෙත ඉදිරිපත් කිරීමට මාස 05 ක් වසර 01 මාස 09 ක් අතර කාලයක් ගත කර තිබුණි. කාර්යසාධන ඇගයීමෙන් පසු ඩොසියර 09 ක තාක්ෂණික ඇගයීම ආරම්භ කිරීම සඳහා ඖෂධවේදීන් විසින් මාස 05 සිට වසර 01 මාස 04 ක් දක්වා කාලයක් ගත කර තිබුණු අතර වෛද්‍ය උපකරණ ඇගයීම් කමිටුව විසින් ලියාපදිංචිය සඳහා අනුමත කරන ලද ඩොසියර 09 ක් සඳහා එදින සිට ප්‍රධාන විධායක නිලධාරී විසින් අනුමැතිය ලබාදීමට දින 14 සිට මාස 02 දක්වා කාලයක් ගත කර තිබුණි. නමුත් අධිකාරිය විසින් මෙම ප්‍රමාදයන් අවම කර ගැනීමට හා ලියාපදිංචි ක්‍රියාවලිය කාර්යක්ෂම හා වේගවත් කර ගැනීමට ප්‍රමාණවත් ක්‍රියාමාර්ග ගෙන නොතිබුණි.
- (ආ) ලියාපදිංචිය සඳහා ඉදිරිපත් කරන ඩොසියර පවත්වාගෙන යාමේදී හා අදාළ ලේඛන පිළියෙළ කිරීමේදී නොසැලකිලිමත්ව හෝ හිතාමතා හෝ වැරදි තොරතුරු ඇතුළත් කර තිබුණු අතර ඇතැම් කාර්යයන් ඉටුකළ දිනයන්, ඉටුකළ නිලධාරීන් පිළිබඳ තොරතුරු හා ඇතැම් අත්‍යාවශ්‍ය ලේඛන ඩොසියර තුළ ඇතුළත් කර නොතිබුණි. ඇතැම් ඩොසියර තුළ කාර්යසාධන ඇගයීම සඳහා ඩොසියරය හා සාම්පල අදාළ විදුහල වෙත ඉදිරිපත් කළ සහ නැවත ලද දිනයන්, ඖෂධවේදීන් විසින් තාක්ෂණික ඇගයීම ආරම්භ කළ හා අවසන් කළ දිනයන් මෙන්ම ඖෂධවේදීන්ගේ නිර්දේශය, කේතය හා අත්සන් සඳහන්ව නොතිබුණු අතර තාක්ෂණික ඇගයීම් පිරික්සුම් ලැයිස්තුව තුළ සාවද්‍ය තොරතුරු ඇතුළත් කර තිබුණි. ඇතැම් ඩොසියර තුළ අයදුම්පත පිළිබඳ සාරාංශ වාර්තාව සහ ඖෂධවේදීන් විසින් තාක්ෂණික ඇගයීම සිදු කර නිර්දේශ ලබා දෙන තාක්ෂණික ඇගයීම් පිරික්සුම් ලැයිස්තුව ඇතුළත් කර නොතිබුණි.
- (ඇ) වෛද්‍ය උපකරණ ඇගයීම් කමිටුවට සාමාජිකයන් 20 දෙනෙකු පත්කර තිබුණු නමුත් සමාලෝචිත වර්ෂය තුළදී පවත්වා තිබුණු රැස්වීම් 10 ක් සඳහා සාමාජිකයන්ගේ සහභාගීත්වය සියයට 35 ක් වැනි අඩු මට්ටමක පැවති අතර සාමාජිකයින් 07 දෙනෙකු එකඟ රැස්වීමකට හෝ සහභාගීවී නොතිබීම හේතුවෙන් රසායනාගාර සේවා, ජීව වෛද්‍ය විද්‍යා ඉංජිනේරු, දත්ත වෛද්‍ය සේවා, ජීව රසායන විද්‍යා, ශල්‍ය රෝග සහ විකිරණ වේදය වැනි විශේෂඥ ක්ෂේත්‍රවල දැනුම කමිටු තීරණ සඳහා දායකවී නොතිබුණි.
- (ඈ) ඔසුසල් බලපත්‍ර ලබා ගැනීම සඳහා මාර්ගගත (online) ක්‍රමය මත මුදල් ගෙවා තිබුණු නමුත් මාර්ගගත පරිගණක ස්වයංක්‍රීයකරණ පද්ධතිය 2021 අගෝස්තු මාසයේදී බිඳවැටීම හේතුවෙන් නව බලපත්‍රයක් නිකුත් කිරීම වෙනුවට 2019 හා 2020 වර්ෂවලදී නිකුත් කර තිබුණු බලපත්‍ර මත රඹර් මුද්‍රාව තබා ඒ මත දින දීර්ඝ කර අත්සන යොදා තිබුණි. එම දින දීර්ඝ කිරීම් ලේඛනගත කර නොතිබුණු අතර විධිමත් අනුමැතියක් නොලද නිලධාරීන් විසින් එම අත්සන් තබා තිබුණි.


(ක) අධිකාරියේ දත්ත පද්ධතිය ස්වයංක්‍රීයකරණය කිරීමේ කොන්ත්‍රාත්තුව මුළු කොන්ත්‍රාත් වටිනාකම රු.මිලියන 29 කට වර්ෂ 05 ක කාලයක් සඳහා පෞද්ගලික සමාගමක් වෙත 2018 මැයි 03 දින ප්‍රදානය කර තිබුණි. මෙම ලේඛන සහ කාර්යප්‍රවාහ කළමනාකරණ පද්ධතිය සේවාවක් ලෙස ක්‍රියාත්මක කිරීම Operational Expenditure Financing මොඩලය අනුව ලබා ගෙන ක්‍රියාත්මක කිරීමට ගිවිසුම්ගතවී තිබුණු අතර 2019 ජුනි මාසයේ සිට 2021 මැයි මාසය දක්වා වූ කාලපරිච්ඡේදය තුළදී කොන්ත්‍රාත් සමාගම වෙත රු.12,253,328 ක් ගෙවා තිබුණි. නමුත් අදාළ පෞද්ගලික සමාගමේ නොසැලකිල්ලෙන් හෝ හිතාමතා හෝ මෙම දත්ත පද්ධතියට ඇතුළත් කර තිබුණු සමහර තොරතුරු මකා දමා තිබුණු අතර ඒ සම්බන්ධයෙන් අපරාධ පරීක්ෂණ දෙපාර්තමේන්තුව විසින් සිදුකරන විමර්ශන කටයුතු අවසන් වන තෙක් හා 2022 අගෝස්තු 31 දින වන විටත් සේවාව අක්‍රීය තත්වයට පත්වී තිබුණි. එසේම මෙම පද්ධතිය ක්‍රියාත්මක කිරීමේදී අවශ්‍ය උපදේශනය, කළමනාකාරීත්වය හා තාක්ෂණික උපදෙස් ලබාගැනීමට ශ්‍රී ලංකා තොරතුරු හා සන්නිවේදන තාක්ෂණ නියෝජිතායතනය සමඟ 2018 ජුනි 25 දින වර්ෂයක කාලයක් සඳහා අවබෝධතා ගිවිසුමකට එළඹ තිබුණද වර්ෂ 05 ක් වූ කොන්ත්‍රාත් කාලයට සමාන්තරව එම ගිවිසුම දීර්ඝ කිරීමට කටයුතු කර නොතිබුණි. තවද කොන්ත්‍රාත් ගිවිසුම ප්‍රකාරව, තොරතුරුවල රහස්‍යභාවය පිළිබඳ සැලකිලිමත් වීමට, මුරපද වෙනස් කිරීමට හෝ තොරතුරු අවහානික කිරීම වැළැක්වීමට කටයුතු කර නොතිබුණු අතර පද්ධතිය ස්වයංක්‍රීයකරණය කිරීමෙන් පසු manual හා automation පද්ධති දෙක සමාන්තරව ක්‍රියාත්මක කර අධිකාරියේ අභ්‍යන්තර වැඩ ප්‍රවාහය (workflow) පිළිබඳ විගණන පරීක්ෂණයක් (Audit trial) සිදුකර නොතිබුණි. එමෙන්ම, ලිපිගොනු කළමනාකරණය, සංරක්ෂණය හා ලේඛන පිටපත් ආරක්ෂිතව වර්ෂ 05 ක් දක්වා අදාළ දත්ත සමඟ ගබඩා කිරීමේ හැකියාව, දිනපතා, සතිපතා හා මාසිකව ස්වයංක්‍රීය පිටපත් ලබා ගැනීම හා වෘත්තීමය වගකීම් රක්ෂණවරණ ලබාගැනීම පිළිබඳව තහවුරුවක් ලබා ගැනීම යන කරුණු කෙරෙහි කළමනාකරණය සැලකිලිමත්වී නොතිබුණු අතර අදාළ දත්ත හා ඇමුණුම් තොරතුරුවල ආරක්ෂිත පිටපත් ලබානොගෙන සමාගම වෙත ගෙවීම් සිදුකර තිබුණි. ගිවිසුම් කොන්දේසි ප්‍රකාරව, පිරිවැය රු.7,558,128 ක් වූ මෙම පද්ධතිය තුළ වූ වත්කම් ප්‍රාග්ධනගත කළ යුතු වුවද, ඒ වෙනුවට එම මුදල ලාභයට එරෙහිව කපාහැර තිබුණි. මෙම සිදුවීම සම්බන්ධයෙන් පරීක්ෂා කිරීමට හා මකාදමා තිබුණු දත්ත නැවත ස්ථාපනය කිරීමට පත්කර තිබුණු විශේෂඥ කමිටුව විසින් 2022 ජූලි 15 දිනැතිව නිකුත් කර තිබුණු වාර්තාවට අනුව, පද්ධතියෙන් මකා දමා තිබුණු දත්ත නැවත ස්ථාපනය කළ නොහැකි බව තහවුරු කර තිබුණි. මෙම පද්ධතියේ කටයුතු අක්‍රීය කළ පසු තාවකාලික පිළියමක් ලෙස ගුගල් යෙදුමක් (Google Form) භාවිතයෙන් ඖෂධ, උපකරණ ආදිය ලියාපදිංචි කටයුතු සිදුකරන නමුත් එම ක්‍රමය අඩුපාඩු සහිතව පවත්වා ගෙන යන බව නිරීක්ෂණය විය.

(ග) 2018 ජනවාරි 05 දිනැති අංක 2052/33 දරන අති විශේෂ ගැසට් පත්‍රය මගින් සංශෝධිත 2017 ජුනි 14 දිනැති අංක 2023/30 දරන අතිවිශේෂ ගැසට් පත්‍රයේ පල කරන ලද 2017 අංක 02, 03 හා 04 දරන ගාස්තු නියෝගයන් ප්‍රකාරව ඖෂධ, වෛද්‍ය උපකරණ හා සීමාස්ථ නිෂ්පාදන පෞද්ගලික සැපයීම් සඳහා ලියාපදිංචියෙන් නිදහස් කිරීමට ඉල්ලුම් කිරීමේදී ගාස්තු අය කළ යුතු වුවද, අධිකාරිය විසින් ලියාපදිංචියෙන් නිදහස් කිරීමේ අනුමැතිය ප්‍රදානය කිරීමේදී ගාස්තු අය කිරීමට කටයුතු කර තිබීම හේතුවෙන් සමාලෝචිත වර්ෂය තුළදී ප්‍රතික්ෂේප කර තිබුණු පෞද්ගලික අංශයේ වෛද්‍ය උපකරණ ලියාපදිංචියෙන් නිදහස් කිරීමේ ඉල්ලුම්පත් 207 ක් සඳහා අය කළ හැකිව තිබුණු රු.11,473,421 ක ගාස්තු ආදායම අධිකාරියට අහිමිවී තිබුණි. 2018 වර්ෂයේ සිට 2022

අගෝස්තු 22 දින දක්වා කාලය තුළදී ඖෂධ, වෛද්‍ය උපකරණ හා සීමාස්ථ නිෂ්පාදන සම්බන්ධයෙන් මෙලෙස කටයුතු කර තිබීම හේතුවෙන් අධිකාරියට ගණනය කළ නොහැකි විශාල ආදායමක් අහිමිවී තිබුණි.

(ච) 2020 සහ 2021 වර්ෂ තුළදී පවත්වා තිබුණු විවිධ කමිටු සඳහා සහභාගීත්ව දීමනා, කොට්ඨාස දීමනා හා ප්‍රසාද දීමනා වශයෙන් එකතුව රු.629,030 ක්, මුදල් රෙගුලාසි 271(2)(අ) සහ (ආ) ප්‍රකාරව අදාළ නිලධාරීන් වෙත ගෙවීමට හෝ දින 14 කදී ආපසු බැංකුගත කිරීමට හෝ කටයුතු නොකර අධිකාරියේ ගණකාධිකාරී විසින් දින 159 ක් දින 865 ක් අතර කාලයක් අත රඳවාගෙන තිබුණි. මෙම දීමනා ගෙවීම් සඳහා පිළියෙල කරන ලද ගෙවීම් වුවුද විගණනය සඳහා ඉදිරිපත් කර නොතිබීම හේතුවෙන් ඒ පිළිබඳව විමසීමේදී ඊට පසු දින එනම් 2022 ජූනි 08 දින රු.629,030 ක් සෘජුවම බැංකු ගත කර තිබුණි. මීට අමතරව 2022 වර්ෂයේදී කමිටු සහභාගීත්ව දීමනා, ප්‍රසාද දීමනා, පැමිණීමේ දීමනා හා අතිකාල දීමනා වශයෙන් එකතුව රු.537,600 ක් අදාළ නිලධාරීන් වෙත ගෙවීමට හෝ ආපසු බැංකුගත කිරීමට හෝ කටයුතු නොකර දින 15 ක් දින 228 ක් අතර කාලයක් අත රඳවාගෙන තිබුණු බව 2022 අගෝස්තු 23 දින සිදු කරන ලද භෞතික මුදල් සත්‍යාපනයේදී තහවුරු විය. මෙය රජයේ මුදල් අයථා පරිහරණයක් වන බව නිරීක්ෂණය වූ අතර මුදල් රෙගුලාසි 271(1) ප්‍රකාරව නොගෙවා ඉතිරිව ඇති මුදල් හා ඒවාට අදාළ ලියවිලි සේප්පුවක හෝ ඒ සඳහා නියමිත වෙනත් සුරක්ෂිත ස්ථානයක තැන්පත් කොට අගුළු ලා තැබිය යුතු වුවද, මෙම මුදල් ගණකාධිකාරීගේ කාර්යාල මේස ලාවිවුවේ අනාරක්ෂිතව රඳවා තිබුණු අතර අගුළු දෙකකින් හා කේතයකින් සුරක්ෂිත ආරක්ෂිත සේප්පුව ප්‍රධාන කාර්යාල ගොඩනැගිල්ලේ නිෂ්කාර්යව රඳවා තිබුණි.

(ඵ) අධිකාරියේ 2021 දෙසැම්බර් 31 දිනට අනුමත ස්ථිර කාර්යමණ්ඩලය 235 ක් සහ කොන්ත්‍රාත් පදනම මත 22 ක් ලෙස මුළු අනුමත කාර්යමණ්ඩලය 257 ක් විය. මුළු තථ්‍ය කාර්යමණ්ඩලය 160 ක් වුවද ඉන් 38 දෙනෙක් අනුමත කාර්ය මණ්ඩලයට ඇතුළත් නොවන අතිරික්ත සංඛ්‍යාවක් වූ බැවින් 2021 දෙසැම්බර් 31 දිනට අනුමත මුළු කාර්ය මණ්ඩලයෙන් සත්‍ය පුරප්පාඩු සංඛ්‍යාව 135 ක් විය. අනුමත කාර්ය මණ්ඩලය තුළ පවතින ඉහළ කළමනාකරණ තනතුරු 19 කින් තනතුරු 16 ක් හෙවත් සියයට 84 ක්ම පුරප්පාඩුවී පැවතුණු බැවින් අවශ්‍ය හා අවශ්‍ය නොවන තනතුරු හඳුනාගෙන අනුමත කාර්ය මණ්ඩලය සංශෝධනය කර ගැනීමට අපොහොසත්වී තිබුණු අතර අවශ්‍ය තනතුරු පුරප්පාඩුවී පැවතීම අධිකාරියේ සමස්ත කාර්යසාධනය කෙරෙහි බලපෑමක් ඇති විය හැකි බව නිරීක්ෂණය විය. ඖෂධ ඇගයීම් නිලධාරීන් 30 දෙනෙකු සහ සහකාර ඖෂධ ඇගයීම් නිලධාරීන් 12 දෙනෙකුගේ පුරප්පාඩු සම්පූර්ණ කිරීම සඳහා කළමනාකරණ සේවා දෙපාර්තමේන්තුවේ නිර්දේශ පරිදි අන්තර්ග්‍රහණය කිරීමේ හෝ බඳවා ගැනීමේ ක්‍රමවේදය මෙම වාර්තාවේ දිනය වන විටත් ක්‍රියාත්මක කර නොතිබුණි.


ඩබ්ලිව්.පී.සී. වික්‍රමරත්න
විගණකාධිපති